

List á Skipasmiðjuni Upplýsa um epilepsi



Anker Mortensen er í ferð við at hanga síni listaverk upp til Heystframsýningina

Mynd: Jens Kristian Vang

HEYSTFRAMSÝNING

Ella Larsen
ella@sosialurin.fo

Heystframsýningin 2006 letur upp leygardagin 23. september kl. 15. Eins og í fjørð verður framsýningin á Rundingi, í stóra grøna smiðjubygninginum hjá Tórshavnar Skipasmiðju

Á framsýningini verða málningar, hoggmyndir og grafikkur. Listafólkini ið standa aftanfyrri eru Andrias Andreassen, Hanni Bjartalíð, Zacharias Heinesen, Hansina Iversen, Bárður Jákupsson, Anker Mortensen, Olivur við Neyst, Marius Olsen, Torbjørn Olsen, Tróndur Patursson og Bjarni W. Sørensen.

Hesi listafólk hava tikið

seg úr felagnum Føroysk myndlistafólk, og hava tí skipa fyri síni egnu listaframsýning á Skipasmiðjuni.

Í fjørð høvdu tey fyrstu heystframsýningina á Skipasmiðjuni, og halda at høllin, ið fyrr var nýtt til at tekna skip, egnar seg sera væl til listaframsýning.

Í samband við upplatingina spæla limir úr Aldu-

báruni brot úr konsert. Aldubáran fer eisini at hava konsert í framsýningarhølinum leygardagin 30. september kl. 16. Framsýningin er opin til 15. oktober.

Fríggjadagin 29. september hevur Epileptikarafelag Føroya ein temadag um epilepsi. Endamálið við temadegnum er at upplýsa nýggjar sjúklingar og fólk, sum dagliga hava við epilepsi at gera, um sjúkuna

HEILSA

Ella Larsen
ella@sosialurin.fo

Temadagurin verður hildin á Hotel Hafnia, og neurologarnir Bjarki á Rógvi Hansen og Joan Højgaard halda fyrilestrarnar. Fyrripartin verður greitt frá grundleggjandi upplýsingum um sjúkuna, so sum hvat epilepsi er, hví man fær tað og hvør kann fáa epilepsi.

– Vit, sum hava verið við leingi, vita nógv av tí, sum kemur fram fyrripartin, men tað koma nýggir sjúklingar til alla tíðina, og tey skulu eisini hava móguleika at fáa alla hesa vitan, so tey

kunnu kenna seg tryggan, sigur Randfríð Sørensen, formaður í Epileptikarafelagnum.

Seinnapartin verður greitt frá teimum ymisku viðgerðarhættunum, sum eru fyri epilepsi, bæði um ta medisinsku viðgerðina, sum kann fáast í Føroyum og um aðrar viðgerðarhættir uttanlands.

– Vit skipa fyri hesum temadegnum, tí vit halda, at tað er tørnur á, at fólk verða upplýst um sjúkuna, sigur Randfríð Sørensen.

– Tað eru komnir nógvir nýggir limir í felagið, og vit vilja fegin geva teimum meira innlit í sjúkuna.

Men dagurin er eisini ætlaður teimum, ið dagliga umgangast fólk ið hava epilepsi. Hetta kann til dømis vera lærarar, pedagogar, stuðlar og starvsfólk á sambylum, so tey kunnu læra seg at fara um sjúklingin á rættan hátt.

Epileptikarafelagið hevur fingið stuðul frá Kiwanisfelagnum Rósan, sum hevur gjørt tað móguligt at halda henda temadag.

FAKTA

Epilepsi

– Epilepsi vísir seg, við at sjúklingurin fær til- ella ótilvitað herðindi. Herðindini koma av knappligari órógv í nervalagnum í heilanum.

– Í Føroyum eru umleið 400 fólk, sum hava epilepsi. Umleið 130 limir eru í Epileptikarafelagi Føroya.

– Nærum trýggir fjórðingar av fólki við epilepsi kunnu sleppa undan herðindum við røttum heilivági, og nógv kunnu verða lekt.

Reinar gitingar um olju

Norskt blað skrivar, at olja er funnin í Brugdubrunnin, men keldur siga við Sosialin, at hetta eru reinar gitingar. Vit verða noydd at brynja okkum við toli til fyrst í oktober.

OLJULEITING

Jan Müller
jan@sosialurin.fo

Norska blaðið »Dagens Næringsliv« skrivar, at Statoil hevur funnið olju

við Føroyar. Blaðið skrivar »at Statoil skal ha fått ferten av olje« og aðrastaðni: »Stena Don skal nå ha støtt på hydrokarboner under Brugdan- boringen, men det skal likevel være for tidlig å slå fast om det er utvinnbare mengder av olje eller gass i Brugdan.« Altjóða leitistjórin hjá Statoil, Gregory Himes sigur við blaðið, at hann hevur ongur viðmerkingar, meðan talsmaðurin hjá Statoil, Kaj Nielsen sigur, at tað ganga ryktir alla staðni, men slík skal man vera varin við at trúgva.

Sosialurin hevur eisini roynt at fáa hesi tíðindi

váttað ella avsannað, men hjá Statoil í Føroyum er sama svar: vit hava ongur viðmerkingar í løtuni. Vælitandi keldur í oljuverðini, sum Sosialurin hevur tosað við, siga annars, at tað er ov tíðliga enn at siga nakað um kolvetni, tí boringin er als ikki liðug enn. Talan er tí um gitingar og ikki um fakta, tá eitt nú norskt blaðið er so avgjørt. Blaðið hevur áður frá keldum fingið at vita, at boringin higartil hevur verið áhuga-verd, og hevur tað nakað við sjálva jarðfrøðina at gera. Hugsast kann at boringin hevur staðfest, at jarðfrøðiligu viðurskiftini eru

tey røttu til at kunna goyma mógulig kolvetni.

Eftir øllum at døma mugu vit brynja okkum við toli. Statoil hevur so eisini fyrr víst á, at ongir upplýsingar um úrslitið av boringini koma út fyrr enn fyrst í oktober tvs. um einar tvær vikur. At tað hevur gingið væl at bora gjøgnum basalt hevur so einki við eitt móguligt oljufund at gera.

veitst tú ikki tað?
Sosialurin

Lesið
Sosialin
-so eru tit við!